



Səhərdən axtarıb gəzirəm, amma  
Heç yerdən ətrini ala bilmirəm,  
Mən sənin sevgini hara qoymuşam?  
Heç cürə yadıma sala bilmirəm.

Fikrim dağılıbdı axır zamanlar,  
Sanki gözə gəlib yaddaşım, huşum.  
Yəqin keçən həftə bilər yerini,  
Ya da keçən aydan səni soruşum.

Unudub qoymuşam bəlkə sevgini  
Otelin soyumuş pəncərəsində,  
Fikir verməmişəm, yaddan çıxıbdı  
Üzümə örtülən qapı səsinde,  
Gizli görüşlərin bəhanəsində.

Bəlkə yollar oldu məni çaşıdıran?  
Qatar oğurladı itən sevgimi,  
Tələsik düşəndə kupədə qoydum  
Oxunub qurtarmış bir kitab kimi?

Mən səni görəsən harda unuttum?  
Yağışda itirdim, qarda unuttum?

Nəsə, həyatdı da. Mən bu yaşıma  
Kimlərdən, nələrdən doyub gəlmişəm.  
Təkcə səni deyil, mən özümü də  
Sənli günlərimdə qoyub gəlmişəm.

#### Üşütmə

İntizar küləkləri  
Üz gözümü yaladı.  
Niyə bütün sevgilər  
Əzabla qol qoladı?

Bu nə soyuqdur gəlib,  
Nəfəsin də üşüyür.  
Ürəyin qəfəsdədi  
Qəfəsin də üşüyür.

Dönüb gün şüasına  
Soyuğu azdırdım,  
Üşüyən əllərini  
Şeirlə qızdırdım.

Hava yaman tutulub,  
Yenə yağar, deyiblər.  
Əynivi qalın elə  
Sabaha qar deyiblər.

\*\*\*

Tökülür sənli saatlar o ömürdən,  
bu ömürdən  
Əyilib qaldıran olmur onu yerdən,  
bunu yerdən,

Evimə dərd girir hər gün,  
o başından, bu başından  
Gözümə kölgə salırsan,  
o maşından, bu maşından.

Səni sakitcə soruşdum  
o yağışdan, bu yağışdan  
Saçının ətrini aldım

## ŞƏNBƏ ÜÇÜN NƏZM

o balışdan, bu balışdan

Süzülür sel kimi yaşlar  
o gözündən, bu gözündən  
Səni hicran öpür hər gün  
o üzündən, bu üzündən

Bezmişəm sənsiz həyatın  
o adından, bu adından  
Zərrə-zərrə səni yığdım  
o qadından, bu qadından

Tökülür sənli saatlar  
o ömürdən, bu ömürdən  
Əyilib qaldıran olmur  
onu yerdən, bunu yerdən...

\*\*\*

Apar məni uzaqlara bu axşam,  
Unut məni sözün bitən yerində  
Unut məni, ümidlərin işıq tək  
Zəifləyib, ölüb, itən yerində...

Apar məni uzaqlara bu axşam,  
Mənim sözüm-sənin səsin bir olsun...  
Sözüm sənin səsinde gizli qalsın,  
Səsin üçün sözümdə bir yer olsun...

Apar məni uzaqlara bu axşam,  
Görən olarsa, tez ərit gözündə,  
İçin dolanda, ağlayanda hərdən  
Gözün yaşıyla sellənim üzündə..

Apar məni uzaqlara bu axşam,  
Göz işlədikcə hər tərəf söz olsun...  
Xəyallarım burulmasın bir an da,  
Həmişə nəm saçın kimi düz olsun...

Apar məni uzaqlara bu axşam,  
Unut məni yağış yağan yerində,  
Payız yelində titrəyən baxışlar  
Şeir kimi mənə baxan yerində,

Unut məni şeir yatan yerində  
Unut məni günəş batan yerində...

\*\*\*

Hərdən başını söykə  
mənim çiynimə, ağla,  
Göz yumma, geyindir  
yağışı əynimə, ağla...

Sənsiz yaşanan isti-soyuq  
ömrümə yas tut,  
Sənlə yorulan dil,  
çürüyən beynimə ağla...

Batmış ümidi sən açılan sübhə bağışla,  
Dildən süzülən “bilmirəm”ə,  
“neynim”ə ağla...

Bir qəhqəhə görcək  
sıxılan qasıma gül, gül,  
Göz yaşı görərkən açılan əynimə ağla...

Buz bağlamasın isti baxışlar yenə,  
Fəhmi,  
Gördün soyuyur, qoy başını çiynimə,  
ağla...

\*\*\*

Əriyən qar kimi yollarda  
axarsansa, gələrsən,  
Bizə sarı bir ümid ilə  
baxarsansa, gələrsən.

Mənim üçün nə darıxmaq?  
Məni mən görməyirəm heç,  
Öz əlindən özün hərdən  
karıxarsansa, gələrsən.

Ehtiyac yoxdu mənimtək  
yağışa yanmasan odda,  
Özün öz qəlbini atəsdə  
yaxarsansa, gələrsən.

Kimisə zorla tutub saxlamadım,  
sən də özün bil,  
Sıxılırsansa, gedərsən...  
Darıxarsansa, gələrsən...

Ağıl insanı soyuq  
çərçivədə eylədi məhbus,  
Hərdən o çərçivədən  
sən də çıxarsansa, gələrsən...

Fəhminin sözlərinin qiymətini  
çox inci kimi sən,  
Hamıdan gizlədib,  
ovcunda sıxarsansa, gələrsən...